

ምዕራፍ 6

ተመልሼም ዓይኖቼን አነሣሁ፤ እነሆም፤ አራት ሰረገሎች ከሁለት ተራራ መካከል ሲወጡ አየሁ፤ ተራሮቹም የናስ ተራሮች ነበሩ።

2 ፤ በፊተኛው ሰረገላ መጋላ ፈረሶች፤ በሁለተኛውም ሰረገላ ዱሪ ፈረሶች ነበሩ።

3 ፤ በሦስተኛውም ሰረገላ አምባላይ ፈረሶች፤ በአራተኛውም ሰረገላ ቅጥልጣል ፈረሶች ነበሩ።

4 ፤ ከእኔ ጋር ይነጋገር ለነበረውም መልአክ መልሼ። ጌታዬ ሆይ፤ እነዚህ ምንድር ናቸው? አልሁት።

5 ፤ መልአኩም መልሶ። እነዚህ በምድር ሁሉ ጌታ ፊት ከቆሙበት ሰፍራ የሚወጡ አራቱ የሰማይ ነፋሳት ናቸው።

6 ፤ ዱሪ ፈረሶች ያሉበት ወደ ሰሜን ይወጣል፤ አምባላዮቹም ከእነርሱ በኋላ ይወጣሉ፤ ቅጥልጣሎችም ወደ ደቡብ ይወጣሉ አለኝ።

7 ፤ መጋላዎቹም ደግሞ ወጡ በምድርም ይመላለሱ ዘንድ ለመሄድ ይፈልጉ ነበር፤ እርሱም። ሂዱ፤ በምድር ላይ ተመላለሱ አለ። እነርሱም በምድር ላይ ተመላለሱ።

8 ፤ ጮኾም። እነሆ፤ ወደ ሰሜን ምድር የሚወጡት እነርሱ መንፈሴን በሰሜን ምድር ላይ አሳርፈዋል ብሎ ተናገረኝ።

9 ፤ የእግዚአብሔርም ቃል ወደ እኔ እንዲህ ሲል መጣ።

10 ፤ ከባቢሎን ከመጡት ምርኮኞች ከሔልዳይና ከጦብያ ከዮዳኤም ውሰድ፤ በዚያም ቀን መጥተህ ወደ ሶፎንያስ ልጅ ወደ ኢዮሲያስ ቤት ግባ።

11 ፤ ብርንጥ ወርቅን ከእነርሱ ውሰድ፤ አክሊሎችንም ሥራ፤ በታላቁም ካህን በኢዮሴዴቅ ልጅ በኢያሱ ራስ ላይ ድፋቸው።

12 ፤ እንዲህም በለው። የሠራዊት ጌታ እግዚአብሔር እንዲህ ይላል። እነሆ፤ ስሙ ቍጥቋጥ የሚባል ሰው በስፍራው ይበቅላል፤ የእግዚአብሔርንም መቅደስ ይሠራል።

13 ፤ እርሱ የእግዚአብሔርን መቅደስ ይሠራል፤ ከብርንም ይሸከማል፤ በዙፋኑም ላይ ተቀምጦ ይነግሣል፤ በዙፋኑም ላይ ካህን ይሆናል፤ የሰላምም ምክር በሁለቱ መካከል ይሆናል።

14 ፤ አክሊሎችም ለሔሌምና ለጦብያ ለዮዳኤም ለሶፎንያስም ልጅ ለሔን በእግዚአብሔር መቅደስ ውስጥ ለመታሰቢያ ይሆናሉ።

15 ፤ በሩቅም ያሉት መጥተው የእግዚአብሔርን መቅደስ ይሠራሉ፤ የሠራዊት ጌታ እግዚአብሔርም ወደ እናንተ እንደ ላከኝ ታውቃላችሁ። የአምላካችሁንም የእግዚአብሔርን ቃል አጥብቃችሁ ብትሰሙ ይህ ይሆናል።